

ബാധ്യതാ പുനർനിർണ്ണയത്തിന് ധാരണയായി. ഇതിന്റെ അടിസ്ഥാനത്തിൽ 16-11-2018-ൽ കേരളത്തിന്റെ വ്യവസായ വകുപ്പ് പ്രിൻസിപ്പൽ സെക്രട്ടറിയും ഗവൺമെന്റ് ഓഫ് ഇന്ത്യയുടെ ഹെവി ഇൻഡസ്ട്രീസ് ഡിപ്പാർട്ട്മെന്റും തമ്മിൽ കരട് ധാരണാപത്രം ഒപ്പുവയ്ക്കുകയുണ്ടായി. തുടർന്ന് സ്ഥലത്തിന്റെ വിലകൂടി ആസ്തികളുടെ മൂല്യത്തിൽ ഉൾപ്പെടുത്തണമെന്ന് കേന്ദ്രം നിർദ്ദേശിച്ചുവെങ്കിലും പ്രസ്തുത ആവശ്യം നേരത്തെ ഉന്നയിക്കാതിരുന്നതിനാലും 'Precision Instrumentation Project ' പാലക്കാട് ആരംഭിക്കുന്നതിനുവേണ്ടി 1964-ൽ സംസ്ഥാന സർക്കാർ സൗജന്യമായാണ് കേന്ദ്രസർക്കാരിന് ഭൂമി നൽകിയിരുന്നത് എന്നതിനാലും സ്ഥലവിലകൂടി ആസ്തിയുടെ മൂല്യത്തിൽ ഉൾപ്പെടുത്തുന്ന കാര്യം കേരള സർക്കാർ അംഗീകരിച്ചില്ല. സ്ഥാപനത്തിന്റെ ഓഡിറ്റ് ചെയ്ത കണക്കുകളിൽ സ്ഥലം പാട്ടഭൂമിയായും അതിന്റെ മൂല്യം ഒരു രൂപയുമാണ് കണക്കാക്കിയിരിക്കുന്നത്. ആയതിനാൽ കേന്ദ്രസർക്കാരിന്റെ യുക്തിരഹിതമായ ആവശ്യം അംഗീകരിക്കാൻ സാധിക്കുന്നതല്ല. ഈ വിഷയം ഗവൺമെന്റ് ഓഫ് ഇന്ത്യയുടെ ഡിപ്പാർട്ട്മെന്റ് ഓഫ് ഹെവി ഇൻഡസ്ട്രീസിന്റെ മുമ്പാകെ അവതരിപ്പിച്ച് ഭൂമിയുടെ വില ഒഴികെയുള്ള മൂല്യനിർണ്ണയത്തിന്റെ അടിസ്ഥാനത്തിൽ ഏറ്റെടുക്കൽ നടപടികൾ പൂർത്തിയാക്കണമെന്നാവശ്യപ്പെട്ടുകൊണ്ട് 9-7-2021-ൽ കേന്ദ്ര കമ്പനികാര്യ മന്ത്രിക്ക് കത്തയച്ചിട്ടുണ്ട്. പ്രസ്തുത ആവശ്യത്തോട് കേന്ദ്രസർക്കാർ ഇതുവരെ പ്രതികരിച്ചിട്ടില്ല.

(7) ലിംഗമാറ്റ ശസ്ത്രക്രിയ

ശ്രീമതി ശാന്തകുമാരി കെ.: സർ, ലിംഗമാറ്റ ശസ്ത്രക്രിയയുടെ പ്രോട്ടോക്കോൾ ആവശ്യകതയുമായി ബന്ധപ്പെട്ടുകൊണ്ടുള്ളതാണ് എന്റെ സബ്മിഷൻ. കേരളത്തിൽ കഴിഞ്ഞ ഒരാഴ്ചയായി സോഷ്യൽ മീഡിയയിലുൾപ്പെടെ പൊതുമാധ്യമങ്ങളിൽ നിറഞ്ഞുനിൽക്കുന്ന, കേരളത്തിലെ ആദ്യത്തെ ട്രാൻസ്ജെൻഡർ റേഡിയോ ജോക്കിയും (RJ) ആകും ഇക്കഴിഞ്ഞ നിയമസഭാ തെരഞ്ഞെടുപ്പിൽ വേങ്ങര നിയോജകമണ്ഡലത്തിൽനിന്നും Democratic Social Justice Party-യുടെ സ്ഥാനാർത്ഥിയായി നോമിനേഷൻ കൊടുക്കുകയും ചെയ്ത കൊല്ലം ജില്ലയിലെ 28 വയസ്സുള്ള അനന്യകുമാരി അലക്സിന്റെ മരണവും അതേത്തുടർന്ന് ഉയർന്നുവന്ന ലിംഗമാറ്റ ശസ്ത്രക്രിയയിലെ മെഡിക്കൽ നെഗ്ലിജൻസും വാർത്തകളിൽ നിറഞ്ഞു നിൽക്കുകയാണ്. 2020 ജൂൺ 14-ന് കൊച്ചിയിലെ റിനെ മെഡിസിറ്റി എന്ന സ്വകാര്യ ആശുപത്രിയിൽ Sex Reassignment Surgery-യ്ക്ക് വിധേയമായ അനന്യകുമാരി കഴിഞ്ഞ ഒരു വർഷമായി ഗുരുതരമായ ആരോഗ്യപ്രശ്നങ്ങൾ നേരിടുന്നുവെന്നും ചികിത്സാ പിഴവുണ്ടെന്നും പരാതിപ്പെട്ടിരുന്നു. അക്കാര്യം അന്വേഷിക്കാൻ ചെന്നപ്പോൾ നേരിട്ട മർദ്ദനത്തിലും ഒപ്പം ശസ്ത്രക്രിയയുടെ വേദനയിലും പിടഞ്ഞപ്പോൾ

ഡോക്ടർമാർപോലും സേവനം ലഭ്യമാക്കിയില്ലെന്നും പ്രാഥമിക കൃത്യനിർവ്വഹണം നടത്താനോ ചികിത്സിക്കാനോ ഇമ്മാനോപോലും കഴിയാത്ത അവസ്ഥയിലാണ് താനെന്നുമുള്ള വിവരങ്ങൾ വീഡിയോയിലൂടെ പുറത്തുവിട്ടത് കേരളത്തിലെ പൊതുസമൂഹവും ട്രാൻസ് കമ്മ്യൂണിറ്റിയും ഏറെ വേദനയോടെയാണ് ശ്രവിച്ചത്. ഇതിനെ ഒറ്റപ്പെട്ട ഒരു സംഭവമായി കാണരുത്. പ്രമുഖ ഇംഗ്ലീഷ് ദിനപത്രമായ 'ദി ഹിന്ദു' 2016 നവംബർ 22-ന് റിപ്പോർട്ട് ചെയ്തത് കേരളത്തിൽ മുപ്പത്തയ്യായിരത്തിൽപ്പരം ട്രാൻസ്ജെൻഡേഴ്സ് ഉണ്ടെന്നാണ്. കേരളം ട്രാൻസ്ജെൻഡർ പോളിസി സ്വീകരിച്ച ഒരു സംസ്ഥാനമാണ്. 2014-15-ൽ സമഗ്രമായ ട്രാൻസ്ജെൻഡർ സർവ്വേ നടത്തിയ ഒരു സംസ്ഥാനം കൂടിയാണ്. അതിന്റെ അടിസ്ഥാനത്തിൽ പ്രസ്തുത കമ്മ്യൂണിറ്റിക്ക് 2018 മുതൽ യൂണിവേഴ്സിറ്റികളിൽ ഡിഗ്രി, പോസ്റ്റ് ഗ്രാജുവേഷൻ കോഴ്സുകളിലേയ്ക്ക് 2 ശതമാനം സീറ്റ് സംവരണം ചെയ്തുവരുന്നുണ്ട്. Meta-Analysis of Individual Attendance in Clinical Services-ന്റെ ഏറ്റവും പുതിയ റിപ്പോർട്ടനുസരിച്ച് ഒരു ലക്ഷം ആളുകളിൽ വ്യക്തിപരമായി ക്ലിനിക്കൽ സേവനം ഉപയോഗപ്പെടുത്തുന്ന ട്രാൻസ്ജെൻഡേഴ്സിന്റെ പ്രിവലൻസ് റേറ്റ് 4.6 ആണ്. ഇതിൽത്തന്നെ 6.8 ശതമാനം ട്രാൻസ്വിമണം 2.6 ട്രാൻസ്മെൻ-ഉം ആണെന്നാണ് കണക്കുകൾ സൂചിപ്പിക്കുന്നത്. ലോകത്തിൽ ആദ്യമായി ലിംഗമാറ്റ ശസ്ത്രക്രിയ നടത്തി ട്രാൻസ്ജെൻഡർ വുമൺ ആയി മാറിയത് 1926 മേയ് 30-ന് അമേരിക്കയിലെ ക്രിസ്റ്റിൻ ജോർഗൻസൺ ആണ്. ഇത്തരം ജെൻഡർ ജനിറ്റിക്കൽ ഡിസോർഡർ ചരിത്രപരമായിത്തന്നെ സമൂഹത്തിലുണ്ടെന്നും തുടർന്നും ഇതുണ്ടാകുമെന്നും നാം പ്രതീക്ഷിക്കണം. തങ്ങളുടേതല്ലാത്ത കാരണത്താൽ ഒറ്റപ്പെടൽകൊണ്ടും അപകർഷതാ ബോധത്താലും ആക്രമിക്കപ്പെട്ട മോയെന്ന ഭയത്താലും ജീവിതം ഇരുട്ടിന്റെ മറവിലേയ്ക്ക് തള്ളി നീക്കപ്പെട്ടവരും പൊതുസമൂഹം ഇപ്പോഴും അവജ്ഞയോടെ കാണുകയും ചെയ്യുന്ന ഈ വിഭാഗത്തിന്റെ ഇല്ലാത്ത അവകാശ ലഭ്യതയ്ക്കായി ട്രാൻസ്ജെൻഡർ ജസ്റ്റിസ് ബോർഡ് രൂപീകരിച്ച് ജില്ലകളിലടക്കം പ്രവർത്തിച്ചുവരുന്ന സംസ്ഥാനമാണ് കേരളം. തന്റെ അസ്തിത്വം തിരിച്ചറിയുമ്പോൾ പ്രതിബന്ധങ്ങളെ തട്ടിമാറ്റി മനസ് ആഗ്രഹിക്കുന്നതുപോലെ ശരീരത്തെ പാകപ്പെടുത്തുന്നതിനായി ഭീമമായ സംഖ്യ സ്വരക്കൂട്ടി ഇവർ ഇത്തരം സർജറിക്ക് വിധേയരാകുകയാണ്. എന്നാൽ കടുത്ത വിവേചനം നേരിടുന്നതിന്റെയും ഒറ്റപ്പെടലിന്റെയും അന്തരീക്ഷത്തിൽ നിരവധി സ്വകാര്യ സ്ഥാപനങ്ങൾ കച്ചവടമാക്കി മാറ്റുന്ന ഒരു സർജറിയാണിത് Sex Reassignment Surgery മാറിക്കൊണ്ടിരിക്കുന്നു. ഇക്കാര്യത്തിൽ ഒരു ഉറപ്പോ സംരക്ഷണമോ ഇവർക്കുണ്ടാകുന്നില്ലെന്ന് ഏറെ വേദനാജനകമാണ്. ശാസ്ത്രം ഏറെ പുരോഗമിക്കുന്നതോടുകൂടി ഇത്തരം ചികിത്സാ രംഗത്തും വ്യക്തമായ മാറ്റങ്ങൾ അനിവാര്യമാണ്. ആയതിനാൽ വിദഗ്ദ്ധരായ സർക്കാർ ഡോക്ടർമാരുടെ മേൽനോട്ടത്തിൽ മാത്രമേ ഇത്തരം സർജറി നടത്താൻ

പാടുള്ളവെന്ന് നിഷ്കർഷിക്കേണ്ടതുണ്ട്. കൂടാതെ, ഇതുസംബന്ധിച്ച് വ്യക്തമായ ഒരു പ്രോട്ടോക്കോൾ നിർണ്ണയിക്കേണ്ടതുണ്ടെന്നാണ് അനന്യകുമാരിയുടെ കേസ് പുറത്തുവരുമ്പോൾ മനസ്സിലാകുന്നത്. സർക്കാർ മെഡിക്കൽ കോളേജുകളിൽ ഇതിനുള്ള സൗകര്യം ഏർപ്പെടുത്തുന്ന രീതിയിലേയ്ക്ക് കാര്യങ്ങൾ മുമ്പോട്ടു പോകേണ്ടതായിട്ടുണ്ട്. സ്വകാര്യ ആശുപത്രികളിൽ മെഡിക്കൽ നെസ്റ്റിജൻസ് എന്ന കുറ്റകരമായ അനാസ്ഥ നടക്കുകയാണ്. ഇതിനെതിരെ ശക്തമായ നിയമ നടപടികൾ സ്വീകരിക്കേണ്ടതായിട്ടുണ്ട്. മാത്രമല്ല, ട്രാൻസ് കമ്മ്യൂണിറ്റി നമ്മുടെ സഹോദരങ്ങളാണെന്ന കാര്യത്തിൽ പൊതുസമൂഹത്തിന് അവബോധമുണ്ടാക്കാൻ തുടർന്നും നിരവധി പദ്ധതികൾ ഏറ്റെടുക്കേണ്ടതായിട്ടുണ്ട്. ഇതിന്റെ ഭാഗമായി നാളിതുവരെ സംസ്ഥാന ഗവൺമെന്റ് സ്വീകരിച്ചിട്ടുള്ള നടപടികൾ സംബന്ധിച്ച് വിശദീകരിക്കണമെന്ന് അഭ്യർത്ഥിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു): സർ, ട്രാൻസ്ജെൻഡർ വ്യക്തികൾ നമ്മുടെ സമൂഹത്തിൽ നാനാവിധമായ പ്രശ്നങ്ങൾ അഭിമുഖീകരിക്കുന്നുണ്ട്. സാമൂഹികമായ ഒറ്റപ്പെടുത്തലുകളോടൊപ്പം ശാരീരികവും മാനസികവുമായ ഒട്ടേറെ പ്രശ്നങ്ങളും അവർ നേരിടുന്നുണ്ട്. അതിൽ ഏറ്റവും പ്രധാനം ലിംഗമാറ്റ ശസ്ത്രക്രിയയുമായി ബന്ധപ്പെട്ട പ്രശ്നങ്ങളാണ്. ഈ പ്രശ്നങ്ങളൊക്കെ തരണം ചെയ്യുന്നതിനാവശ്യമായ പിന്തുണ നൽകാൻ സർക്കാർ പ്രതിജ്ഞാബദ്ധമാണ്. കേരളത്തിൽ ലിംഗമാറ്റ ശസ്ത്രക്രിയയ്ക്ക് പ്രോട്ടോക്കോൾ നിലവിലില്ല. സ്വകാര്യ മേഖലയിലെ ആശുപത്രികൾ മുഖേനയാണ് സംസ്ഥാനത്ത് ലിംഗമാറ്റ ശസ്ത്രക്രിയകൾ നടന്നുവരുന്നത്. ചികിത്സാ രീതികൾ, ചികിത്സാ ചെലവ്, തുടർചികിത്സ, ഗുണ നിലവാരം എന്നിവ സംബന്ധിച്ച് ഒരു ഏകീകൃത മാനദണ്ഡം നിലവിലുള്ളതായി കാണുന്നില്ല. ഇത് ചില ട്രാൻസ്ജെൻഡർ വ്യക്തികളിൽ പലതരത്തിലുള്ള ആരോഗ്യ-മാനസിക പ്രശ്നങ്ങൾ ഉണ്ടാക്കുന്നതായി ശ്രദ്ധയിൽപ്പെട്ടിട്ടുണ്ട്. ഈയിടെ അനന്യകുമാരി അലക്സ് എന്ന ട്രാൻസ്ജെൻഡർ വ്യക്തിയുടെ ആത്മഹത്യയുമായി ബന്ധപ്പെട്ട് ലിംഗമാറ്റ ശസ്ത്രക്രിയയിലെ ചികിത്സാ പിഴവുകളടക്കം ആരോപിക്കപ്പെട്ട സാഹചര്യത്തിൽ ഈ വിഷയങ്ങൾ അടിയന്തര പ്രാധാന്യത്തോടെ അഭിസംബോധന ചെയ്യേണ്ടകാര്യം അനിവാര്യ ചുമതലയായി സർക്കാർ കാണുന്നു. അനന്യകുമാരിയുടെ ആത്മഹത്യയടക്കം ട്രാൻസ്ജെൻഡർ സമൂഹം അഭിമുഖീകരിക്കുന്ന വിവിധ വിഷയങ്ങൾ ചർച്ച ചെയ്യുന്നതിനായി അടിയന്തരമായി സാമൂഹ്യനീതി വകുപ്പിന്റെ ആഭിമുഖ്യത്തിൽ പ്രവർത്തിക്കുന്ന ട്രാൻസ്ജെൻഡർ ജസ്റ്റിസ് ബോർഡിന്റെ യോഗം വിളിച്ചു ചേർക്കുകയുണ്ടായി. ജൂലൈ 23-ന് സാമൂഹ്യനീതി വകുപ്പുമന്ത്രിയുടെ അധ്യക്ഷതയിൽ ചേർന്ന ട്രാൻസ്ജെൻഡർ ജസ്റ്റിസ് ബോർഡ് ലിംഗമാറ്റ ശസ്ത്രക്രിയയുമായി ബന്ധപ്പെട്ട് പ്രോട്ടോക്കോൾ തയ്യാറാക്കുന്നതിനും ട്രാൻസ്ജെൻഡർ വ്യക്തികൾ

നേരിടുന്ന ശാരീരികവും മാനസികവുമായ ആരോഗ്യപ്രശ്നങ്ങൾ കൈകാര്യം ചെയ്യുന്നതിനും ആവശ്യമായ നിർദ്ദേശങ്ങൾ തയ്യാറാക്കുന്നതിന് ഒരു വിദഗ്ദ്ധ സമിതി രൂപീകരിക്കാൻ തീരുമാനിച്ചു. സർക്കാർ മേഖലയിൽ ഇത്തരം ശസ്ത്രക്രിയകളിൽ പ്രാവീണ്യമുള്ള ഡോക്ടർമാർക്ക് വിദഗ്ദ്ധ പരിശീലനം നൽകി ശസ്ത്രക്രിയകൾ നടത്തുന്നത് സംബന്ധിച്ചും, World Professional Association for Transgender Health പുറത്തിറക്കിയിട്ടുള്ള സ്റ്റാൻഡേർഡ്സ് ഓഫ് കെയർ ഉൾപ്പെടെ പരിശോധിച്ച് ട്രാൻസ്ജെൻഡർ വിഭാഗത്തിന് അനുയോജ്യമായ രീതിയിൽ പ്രൊട്ടോക്കോൾ തയ്യാറാക്കുന്നതിന്റെ സാധ്യതകളും അതിലുൾപ്പെടുത്തേണ്ട പ്രധാന ഘടകങ്ങൾ സംബന്ധിച്ചും, ട്രാൻസ്ജെൻഡർ വ്യക്തികളുടെ ലിംഗമാറ്റ ശസ്ത്രക്രിയകൾ, അനുബന്ധ ആരോഗ്യ സേവനങ്ങൾ തുടങ്ങിയവ ട്രാൻസ്ജെൻഡർ സമൂഹത്തിന് ഏറ്റവും അനുകൂലമായ രീതിയിൽ ലഭ്യമാക്കുന്നതിന് സ്വീകരിക്കേണ്ട നടപടികൾ സംബന്ധിച്ചും പഠിച്ച് റിപ്പോർട്ട് സമർപ്പിക്കുന്നതിനായി ഈ വിദഗ്ദ്ധ സമിതിയെ ചുമതലപ്പെടുത്താൻ ബോർഡ് യോഗം തീരുമാനിച്ചു. ആരോഗ്യ വിദഗ്ദ്ധർക്കൊപ്പം ട്രാൻസ്ജെൻഡർ പ്രതിനിധികളെയും ട്രാൻസ്ജെൻഡർ വിഭാഗത്തിനുവേണ്ടി പ്രവർത്തിക്കുന്ന ഒരു വ്യക്തിയെയുംകൂടി സമിതിയിൽ ഉൾപ്പെടുത്താൻ തീരുമാനിച്ചിട്ടുണ്ട്. ഈ വിദഗ്ദ്ധ സമിതി മൂന്നു മാസത്തിനകം റിപ്പോർട്ട് സമർപ്പിക്കണം. സമിതി ശുപാർശകൾ പരിശോധിച്ച് വിശദമായ പരിശോധനകൾക്കുശേഷം സർക്കാർ തുടർ നടപടികൾ സ്വീകരിക്കും. ശാരീരികമായും മാനസികമായും സാമൂഹികമായും കൂടുതൽ കരുതൽ ആവശ്യമായ വിഭാഗമെന്ന നിലയിൽ ട്രാൻസ്ജെൻഡർ വ്യക്തികൾക്ക് ആരോഗ്യ ഇൻഷുറൻസ് നടപ്പിലാക്കുന്നത് സംബന്ധിച്ചും ട്രാൻസ്ജെൻഡർ വ്യക്തികളെ ലൈഫ് മിഷൻ പദ്ധതിയുടെ മുൻഗണനാ പട്ടികയിൽ ഉൾപ്പെടുത്തുന്നത് സംബന്ധിച്ചും ബന്ധപ്പെട്ട വകുപ്പുകളും ഏജൻസികളുമായി ചർച്ച ചെയ്ത് സർക്കാരിലേയ്ക്ക് നിർദ്ദേശങ്ങൾ സമർപ്പിക്കുന്നതിനായി സാമൂഹ്യനീതി വകുപ്പ് ഡയറക്ടറെ ഈ യോഗത്തിൽ ബോർഡ് ചുമതലപ്പെടുത്തിയിട്ടുണ്ട്. 2019-ലെ Transgender Persons (Protection of Rights) Act-ന്റെ വ്യവസ്ഥകൾ നടപ്പാക്കുന്നതിനായി സംസ്ഥാനത്ത് ചട്ടങ്ങൾ രൂപീകരിക്കുന്നത് സംബന്ധിച്ച നടപടികൾ ദ്രുതഗതിയിൽ സ്വീകരിച്ച് കരട് ചട്ടങ്ങൾ സർക്കാരിന്റെ പരിഗണനയ്ക്ക് സമർപ്പിക്കാനും സാമൂഹ്യനീതി ഡയറക്ടറെ ചുമതലപ്പെടുത്തിയിട്ടുണ്ട്. കൂടാതെ വിദ്യാഭ്യാസ മേഖലയിൽ പാഠ്യപദ്ധതികളിലും കരിക്കുലത്തിലും SOGIESC (Sexual Orientation and Gender Identity and Expression and Sex Characteristics) സംബന്ധിച്ച കാര്യങ്ങൾ ഉൾപ്പെടുത്തുന്നതിനായി ആ വിഷയം പരിശോധിക്കുന്നതിന് പൊതുവിദ്യാഭ്യാസ വകുപ്പിനോടും ഉന്നത വിദ്യാഭ്യാസ വകുപ്പിനോടും ആവശ്യപ്പെടുന്നതിനും ബോർഡ് തീരുമാനിച്ചിട്ടുണ്ട്. ഉന്നതവിദ്യാഭ്യാസ വകുപ്പിനുകീഴിലുള്ള സ്ഥാപനങ്ങളിലെ എല്ലാ കോഴ്സുകളിലും ട്രാൻസ്ജെൻഡർ വ്യക്തികൾക്കായി സീറ്റുകൾ സംവരണം ചെയ്യുന്നതിനും തീരുമാനിച്ചിട്ടുണ്ട്. കേരള

സംസ്ഥാന സാമൂഹ്യനീതി വകുപ്പിന്റെ കീഴിൽ ട്രാൻസ്ജെൻഡർ സൗഹൃദപരമായ നിരവധി പദ്ധതികൾ ആവിഷ്കരിച്ചുവരുന്നു. പാർശ്വവൽക്കരിക്കപ്പെട്ട ഒരു വിഭാഗമെന്ന നിലയിൽ അവരുടെ അവകാശങ്ങൾ സംരക്ഷിക്കപ്പെടേണ്ടത് അനിവാര്യമാണ്. ഇതിനായി നിരവധി സേവനങ്ങളും പദ്ധതികളും ഇന്ന് നിലവിലുണ്ട്. ട്രാൻസ്ജെൻഡർ വ്യക്തികൾക്കുള്ള തിരിച്ചറിയൽ കാർഡ് വിതരണം, സമന്വയ തുടർ വിദ്യാഭ്യാസ പദ്ധതി, ബോധവൽക്കരണ പരിപാടികൾ, സംരംഭകത്വ വികസന പരിശീലന പരിപാടി, ട്രാൻസ്ജെൻഡർ സ്റ്റോളർഷിപ്പ്, ട്രാൻസ്ജെൻഡർ കെയർഹോം/സേഫ്റ്റി ഹോമുകൾ, സീറോ എച്ച്.ഐ.വി. സർവ്വൈലൻസ് സെന്റർ, ട്രാൻസ്ജെൻഡർ വ്യക്തികൾക്കായി ഹെൽപ്പ് ലൈൻ, ബ്യൂട്ടിഷൻ പരിശീലനം, തയ്യൽ മെഷീൻ വിതരണം, ലിംഗമാറ്റ ശസ്ത്രക്രിയ (എസ്.ആർ.എസ്.)-കൾക്കുള്ള ധനസഹായം, സ്വയംതൊഴിൽ ധനസഹായം, വനിതാ വികസന കോർപ്പറേഷൻവഴി സ്വയം തൊഴിലിനുള്ള വായ്പാ പദ്ധതി, ട്രാൻസ്ജെൻഡർ ദമ്പതികൾക്ക് വിവാഹ ധന സഹായം, എസ്.ആർ.എസ്. കഴിഞ്ഞ വ്യക്തികൾക്ക് പോഷകാഹാരത്തിനും തുടർ ചികിത്സയ്ക്കും സാമ്പത്തിക സഹായം, ഡ്രൈവിംഗ് പരിശീലനം, ട്രാൻസ്ജെൻഡർ വിദ്യാർത്ഥികൾക്ക് ഹോസ്റ്റൽ സൗകര്യത്തിന് ധനസഹായം, കരിയർ ഡെവലപ്മെന്റ്, സഫലം പദ്ധതി തുടങ്ങിയവ സമയബന്ധിതമായി നടപ്പാക്കി ട്രാൻസ്ജെൻഡർ വ്യക്തികളെ സമൂഹത്തിന്റെ മുഖ്യധാരയിലെത്തിക്കുകയും അതുവഴി സാമൂഹികവും സാംസ്കാരികവും സാമ്പത്തികവുമായ ഉന്നമനം കൈവരിക്കാൻ അവരെ പ്രാപ്തരാക്കുകയും ചെയ്യുക എന്നതാണ് സർക്കാരിന്റെ ലക്ഷ്യം.

കൂടാതെ കോവിഡ് 19-ന്റെ പശ്ചാത്തലത്തിൽ സാമൂഹ്യനീതി വകുപ്പ് മുഖേന സ്വീകരിച്ച നടപടികൾ ചുവടെ ചേർക്കുന്നു :

1. കോവിഡ് 19-ന്റെ പശ്ചാത്തലത്തിൽ സംസ്ഥാനത്ത് സാമ്പത്തിക പ്രതിസന്ധി നേരിടുന്ന ട്രാൻസ്ജെൻഡർ വ്യക്തികൾക്ക് ഒറ്റത്തവണ ധനസഹായമായി 1000 രൂപ വീതം 409 വ്യക്തികൾക്ക് അനുവദിച്ചു.
2. കോവിഡ് 19-ന്റെ പശ്ചാത്തലത്തിൽ സംസ്ഥാനത്ത് ഹോർമോൺ ചികിത്സ തുടരാൻ കഴിയാതെ പോയ 96 ട്രാൻസ്ജെൻഡർ വ്യക്തികൾക്ക് മരുന്നുകൾ ലഭ്യമാക്കുന്നതിന് 35,000 രൂപ അനുവദിച്ച് നൽകിയിട്ടുണ്ട്.
3. കോവിഡ് 19-ന്റെ പശ്ചാത്തലത്തിൽ സംസ്ഥാനത്ത് സാമ്പത്തിക പ്രതിസന്ധി നേരിടുന്ന 1000 ട്രാൻസ്ജെൻഡർ വ്യക്തികൾക്ക് ജില്ലാ സാമൂഹ്യനീതി ഓഫീസുകൾ മുഖേന രണ്ട് ഘട്ടങ്ങളിലായി ഭക്ഷ്യ ധാന്യകിറ്റ് വിതരണം ചെയ്തിട്ടുണ്ട്.

4. കോവിഡ് 19-ന്റെ പശ്ചാത്തലത്തിൽ താമസ സൗകര്യം ലഭ്യമല്ലാതിരുന്ന ട്രാൻസ്ജെൻഡർ വ്യക്തികൾക്ക് സംസ്ഥാനത്ത് CBO (Community Based Organisation)-കളുടെ കീഴിൽ പ്രവർത്തിച്ചിരുന്ന ഷെൽട്ടർ ഹോമുകളിൽ താമസ സൗകര്യം ഏർപ്പെടുത്തിയിരുന്നു.

(8) ബേക്കൽ എയർ സ്പിഡ് പ്രോജക്ട്

ശ്രീ. സി. എച്ച്. കണ്ണമ്പു: സർ, കാസർഗോഡ് ജില്ലയിലെ പെരിയയിൽ എയർ സ്പിഡ് സ്ഥാപിക്കുന്നതുമായി ബന്ധപ്പെട്ടതാണ് എന്റെ സബ്മിഷൻ. അന്താരാഷ്ട്ര ടൂറിസം മാപ്പിൽ ഇടംപിടിച്ച ഒരു ടൂറിസ്റ്റ് കേന്ദ്രമാണ് ബേക്കൽ കോട്ട. ടൂറിസം ഇന്റർനാഷണൽ സ്പോട്ടായ ബേക്കൽ കോട്ട സന്ദർശിക്കുന്നതിനായി വിദേശത്തുനിന്നും സ്വദേശത്തുനിന്നും ആയിരക്കണക്കിന് ടൂറിസ്റ്റുകൾ ദിവസേന അവിടെ വരുകയുണ്ട്. കോവിഡ് കാലത്തുമാത്രമാണ് ഇവിടേയ്ക്കുള്ള ടൂറിസ്റ്റുകളുടെ വരവ് കുറഞ്ഞത്. ഇവിടെയൊരു എയർ സ്പിഡ് സ്ഥാപിക്കണമെന്നുള്ള ആവശ്യം നേരത്തെ ഉയർന്നുവരുകയും അതിന്റെ അടിസ്ഥാനത്തിൽ സർക്കാരിൽനിന്നും തത്വത്തിൽ അംഗീകാരം ലഭ്യമാവുകയും ചെയ്തിട്ടുണ്ട്. ഇതിനായി പെരിയ വില്ലേജിൽ 80.41 ഏക്കർ സ്ഥലം കണ്ടെത്തുകയും മറ്റ് പ്രാരംഭ നടപടികൾ ആരംഭിക്കുകയും ചെയ്തിട്ടുണ്ട്. ഇത് യാഥാർത്ഥ്യമായാൽ മംഗലാപുരം, ബാംഗ്ലൂർ, കണ്ണൂർ എന്നീ മൂന്ന് എയർപോർട്ടുകളിലേയ്ക്ക് ഒരു കണക്ടിവിറ്റിയുണ്ടാകുകയും കൂടുതൽ ടൂറിസ്റ്റുകളെ ആകർഷിക്കാനുള്ള ഒരു കേന്ദ്രമായി ബേക്കൽ കോട്ട മാറുകയും ചെയ്യും. ഈ പ്രോജക്ട് നടപ്പാക്കേണ്ടത് കാസർഗോഡ് ജില്ലയുടെ വികസനത്തിന് അത്യന്താപേക്ഷിതമാണ്. ഇപ്പോൾ കേന്ദ്ര വ്യോമയാന മന്ത്രാലയം ചില ക്വറിയിട്ട് പ്രൊപ്പോസൽ തിരിച്ചയച്ചുകൊണ്ടിരിക്കുകയാണ്. തൽപ്പരകക്ഷികൾക്ക് ഈ പദ്ധതി യാഥാർത്ഥ്യമാകുന്നതിൽ എതിർപ്പുണ്ടോയെന്ന് പറയാൻ കഴിയുന്ന നിലയിലാണ് കാര്യങ്ങളുള്ളത്. പ്രസ്തുത പദ്ധതി നടപ്പാക്കാനാവശ്യമായ എല്ലാ നടപടികളും അടിയന്തരമായി സ്വീകരിക്കേണ്ടതുണ്ട്. ബഹുമാനപ്പെട്ട വകുപ്പുമന്ത്രി ബേക്കൽ എയർ സ്പിഡ് പ്രോജക്ട് നടപ്പാക്കുന്നതിന് അടിയന്തരമായി ഇടപെടുകയും ആവശ്യമായ തീരുമാനമെടുക്കുകയും പദ്ധതി യാഥാർത്ഥ്യമാക്കുകയും ചെയ്യണമെന്ന് അഭ്യർത്ഥിക്കുന്നു.

പൊതുമാതൃക-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, കേരളത്തിലെ ടൂറിസ്റ്റ് കേന്ദ്രങ്ങളെ എക്സ്പ്ലോർ ചെയ്യാൻ സാധ്യതയുള്ള മലബാറിലെ ടൂറിസ്റ്റ് കേന്ദ്രമായ ബേക്കലിൽ എയർ സ്പിഡ് യാഥാർത്ഥ്യമാക്കുന്നതുമായി ബന്ധപ്പെട്ട വിഷയമാണ് ഉന്നയിച്ചിട്ടുള്ളത്. കാസർഗോഡ് ജില്ലയിലെ പെരിയയിൽ എയർ സ്പിഡ് നിർമ്മിക്കുന്നതിന് സർക്കാർ അംഗീകാരം നൽകിയിരുന്നു. 18-1-2018-ന് ബഹുമാനപ്പെട്ട മുൻ സഹകരണവും വിനോദസഞ്ചാരവും ദേവസ്വവും വകുപ്പുമന്ത്രിയുടെ